


ບົດທີ 17 ເຍົາວະຊົນຄົນເກັ່ງ



ຫັດອ່ານ



ມະນີ ສີແພງຕາ ອາຍຸ 11 ປີ, ນັກຮຽນ ປ. 5 ຂອງໂຮງຮຽນປະຖົມແຫ່ງໜຶ່ງ ທີ່ເມືອງ ຄຳເກີດ ແຂວງບໍລິຄຳໄຊ, ລາວເປັນລູກສາວຜູ້ທີ 2 ຂອງລູກສົມສີ ແລະ ປ້າທອງມ້ວນ ເຊິ່ງ ທັງສອງຜົວເມຍ ເປັນພະນັກງານສັງກັດລັດ. ໃນຄອບຄົວຂອງລາວມີອ້າຍນ້ອງນຳກັນ 3 ຄົນ; ອ້າຍກົກຮຽນຢູ່ຊັ້ນມັດທະຍົມປີທີ 2, ສ່ວນນ້ອງຊາຍຫຼ້າຮຽນຢູ່ຊັ້ນປະຖົມປີທີ 3.

ນາງມະນີເປັນຄົນຄົງບາງຮ່າງນ້ອຍ, ຜິວດຳແດງ, ໃບໜ້າມົນ, ດັງຄົມ, ຕາທັງສອງເບື້ອງ ເປັນສີເຫຼືອງອ່ອນ. ລາວມັກຍິ້ມແຍ້ມແຈ່ມໃສ, ອາລົມດີ, ຫັກທາຍໝູ່ຄູ່ດ້ວຍສຽງເວົ້າອັນນັ້ນນວນ ແລະ ສຸພາບ. ມະນີເປັນນັກຮຽນເກັ່ງ, ດຸໝັ່ນ ເວລາຢູ່ໃນຫ້ອງຮຽນລາວຕັ້ງໃຈຟັງ ແລະ ຈົດກ່າຍ ເອົາຄຳອະທິບາຍຂອງຄູ ເພື່ອບໍ່ໃຫ້ຫຼົງລືມ, ສິ່ງໃດບໍ່ເຂົ້າໃຈ ລາວກໍຍົກມືຂຶ້ນຖາມນາຍຄູໂລດ. ໃນເວລາວ່າງ ລາວມັກໄປອ່ານ ແລະ ຄົ້ນຄວ້າຫາຄວາມຮູ້ຢູ່ຫ້ອງສະໝຸດເປັນປະຈຳ.

ນອກຈາກການຮຳຮຽນແລ້ວ, ນາງຍັງໄດ້ເຂົ້າຮ່ວມກິດຈະກຳຕ່າງໆໃນໂຮງຮຽນເຊັ່ນ: ການອອກແຮງງານ, ການຫຼິ້ນກິລາ ແລະ ການເຝິກແອບສິລະປະ, ໂດຍສະເພາະ ວາດຟ້ອນ

ຂອງລາວ ອ່ອນຊ້ອຍ ເໝືອນດັ່ງນົກຍູງທີ່ກຳລັງກ້ຽວແອ່ນແຜນຫາງຢ່າງສະງ່າງາມ. ເວລາຢູ່ເຮືອນ ລາວໄດ້ເອົາໃຈໃສ່ແກ້ບົດເຝິກຫັດທີ່ຄູໃຫ້ ແລະ ເຮັດວຽກຊ່ວຍພໍ່ແມ່ເຊັ່ນ: ແຕ່ງຢູ່ຄົວກິນ ແລະ ປັດກວາດເຮືອນຊານເປັນຕົ້ນ. ນອກນັ້ນ, ລາວຍັງໄດ້ປູກຝັກໄວ້ກິນ ເພື່ອເປັນ ການປະຢັດລາຍຈ່າຍຊ່ວຍຄອບຄົວອີກດ້ວຍ.

ມະນີເປັນຄົນເກັ່ງທາງດ້ານການຮຽນ ແລະ ການເຄື່ອນໄຫວນອກຫຼັກສູດ, ລາວສາມາດ ຊ່ວຍອະທິບາຍເນື້ອໃນບົດຮຽນໃຫ້ໝູ່ເພື່ອນເຂົ້າໃຈໄດ້ ແລະ ກ້າສະແດງຄວາມຄິດເຫັນຕ່າງໆ ຢ່າງມີເຫດມີຜົນ ແລະ ເປັນປະໂຫຍດ. ສະນັ້ນ, ລາວຈຶ່ງໄດ້ຖືກຄັດເລືອກໃຫ້ເປັນຜູ້ຕາງໜ້າຂອງ ແຂວງໃຫ້ໄປເຄື່ອນໄຫວເຮັດກິດຈະກຳຕ່າງໆ ທີ່ປະເທດຍີ່ປຸ່ນພ້ອມດ້ວຍໝູ່ຄູອົກຫຼາຍຄົນທີ່ ມາຈາກແຂວງອື່ນໆ ໃນທົ່ວປະເທດ. ມະນີສົມແລ້ວ, ທີ່ຖືກຂະໜານນາມວ່າເປັນເຍົາວະຊົນ ຄົນເກັ່ງ. ດັ່ງນັ້ນ, ພໍ່ແມ່, ຄູ່, ໝູ່ເພື່ອນຈຶ່ງຮັກຫອມ ແລະ ເຊື່ອໝັ້ນໃນຄວາມຮູ້ ຄວາມສາມາດ ຂອງລາວ.

ອະທິບາຍສັບ

- ຄົງບາງ : ຈ່ອຍ, ຮ່າງກາຍບໍ່ອ່ອນ.
ສັງກັດລັດ : ຢູ່ໃນການຄຸ້ມຄອງຂອງລັດ.
ອາລົມ : ຄວາມຮູ້ສຶກທີ່ສະແດງອອກ.
ອ່ອນຊ້ອຍ : ອ່ອນໄປຕາມຈັງຫວະ, ວາດຊົງບໍ່ແຂງກະດ້າງ.

ສ.ວ.ສ
ສະຫງວນລິຂະສິດ

ຄຳຖາມ

1. ລັກສະນະຮູບຮ່າງ ຂອງນາງມະນີ ເປັນແນວໃດ?
2. ເວລາຮຽນຢູ່ໃນຫ້ອງ ມະນີປະພຶດຕົນຢ່າງໃດ?
3. ໃນເວລາວ່າງ ລາວມັກເຮັດຫຍັງແດ່?
4. ດ້ວຍເຫດໃດ ມະນີຈຶ່ງຖືກຂະໜານນາມວ່າເປັນເຍົາວະຊົນຄົນເກັ່ງ?



ຂຽນຫວາຍ

ຈົ່ງຂຽນຫວາຍເລີ່ມແຕ່ ນາງມະນີເປັນຄົນຄົງບາງຮ່າງນ້ອຍ.....ຊ່ວຍຄອບຄົວອີກດ້ວຍ.

ຄໍາຖາມ

1. ນິດໄສຂອງນາງມະນີ ເປັນແນວໃດ?
2. ເວລາຢູ່ບ້ານ ມະນີໄດ້ຊ່ວຍວຽກພໍ່ແມ່ຫຍັງແດ່?
 - 1) ຈົ່ງພັນລະນາໝູ່ເພື່ອນຂອງເຈົ້າຜູ້ໃດຜູ້ໜຶ່ງ ທີ່ເຈົ້າຮັກແພງທີ່ສຸດ ໃສ່ໃນປື້ມຂຽນຂອງຕົນເອງ.

ສ.ວ.ສ
ສະຫງວນລິຂະສິດ